

ॐ



प्रबोधन

मासिक पत्रक : वर्ष १, अंक १
सौर श्रावण, शके १९१४
(जुलै-ऑगस्ट १९९२)

इवली शल्ये रुपती खुपती, मात कसू दे त्यांच्यावरती
प्रगल्भतेचे पंख लेवूनी ने ज्योतिर्जगतात

संवाद

प्रिय प्रबोधक मित्र-मैत्रिणीनो,
नवीन वर्षीच्या सर्व सभासदांचे मनःपूर्वक स्वागत !
यंदा च्या वर्षी 'प्रबोधन' चे मासिक महाराष्ट्रभर विस्तारत आहे.
त्यामुळे जवळपास प्रत्येक जिल्ह्याचे विद्यार्थी यामध्ये सभासद असणार आहेत, याचा निश्चितच आनंद होत आहे.

या पुढचे सर्व अंक १६ पृष्ठांचे असणार आहेत. त्यातील विविधता तुम्ही जसजसे एकेक पान उलगडत जाल तसतशी लक्षात येईलच. तुमच्या या मासिकाबाबतच्या काही वेगळ्या अपेक्षा असतील तर त्या जरुर आमच्यापर्यंत पोहोचवा. तुम्हा सर्व सभासदांकडून माझ्याही काही अपेक्षा आहेत. इतर मासिकांपेक्षा हे मासिक थोडेसे वेगळे आहे. यामध्ये मनोरंजनासाठी काही कोडी, विनोद, कथा आहेत, पण त्याच बरोबर विचार करायला लावणारे, कृती करायला सुचविणारेही अनेक लेख आहेत. तुमच्या सर्वांकडून अपेक्षा अशी आहे की, तुम्हाला ज्या कृती करायला सुचविल्या असतील त्या तुम्ही महिन्याभारत कराव्यात. त्यासाठी आठवड्यातून दोन तास तरी वेळ द्यावा. शाळेमध्ये सांगितलेल्या अभ्यासाइतकेच महत्व याही गोष्टींना आहे हे लक्षात ठेवा. प्रबोधनच्या सर्व सभासदांचे सर्वांगीण विकसन व्हावे अशीच या मासिकामागची भूमिका आहे.

त्याचबरोबर तुमच्या सर्वांचा पत्रव्यवहारही खूप महत्वाचा आहे ! कोणते लेख आवडले, कोणते लेख समजाण्यास अवघड गेले,

कोणत्या कृती केल्या, त्यातले किती जमले, त्याबाबतच्या अडचणी, शंका, नवीन कोणत्या विषयांवर लेख हवे आहेत, तुमचे स्वतःचे अनेक विषयांवरचे लेखन इ. सर्व आमच्यापर्यंत पोहोचायला हवे आहे. अगदी मोकळेपणाने ! त्यातूनच आपला खरा संवाद होईल. आपली मैत्रीही अशाच पत्रव्यवहाराने वाढणार आहे.

मग करणार ना या अपेक्षा पूर्ण ! आणि हो, हा अंक तुमच्या अनेक मित्र-मैत्रिणींना दाखवा व त्यांनाही लवकरात लवकर सभासद होण्यास सांगा.

प्रबोधनीमध्ये सध्या मोठीच धामधूम चालू आहे. यंदा च्या वर्षी ८ ऑगस्टला प्रबोधनीला ३० वर्षे पूर्ण होत आहेत. त्यानिमित्ताने आपण 'शैक्षणिक उपक्रम संशोधिका' सुरु करीत आहोत. ज्ञान प्रबोधनी प्रशाळेमध्ये गेली ३० वर्षे केलेले अनेक उपक्रम आता तुम्हा सर्वांपर्यंत पोहोचण्यासाठी विविध मार्गानी ही संशोधिका कार्यरत होणार आहे. ज्यांना ज्यांना शक्य आहे त्या सर्वांनी ८ ऑगस्टला संध्याकाळी ६ ते ८ या वेळात ज्ञानप्रबोधनी, पुणे येथे अवश्य यावे.

परत भेटूच समक्ष अथवा पत्राने.

कळावे,

तुमचा,
महेंद्र सेठिया

उठा, कामाला लागा

बंधुजनहो, चला, आपण सर्व पराकाढेने कामाला लागूया ! झोप घेण्याची ही वेळ नाही. आपल्या कामावर हिंदुस्थानचा भविष्यकाळ अवलंबून आहे. ही मातृभूमी आपली प्रतीक्षा करून आहे. ही केवळ मोहावस्थेत आहे. उठा, जागे व्हा. तिला पुनः जीवित करून, भूतकाळापेक्षाही वैभवसंपन्न करून, चिरंतन अशा सिंहासनावर तिची स्थापना करा !

- स्वामी विवेकानंद



राष्ट्रार्थ भव्य कृति काही पराक्रमाची, ईर्ष्या निजांतरि धरूनि करावयाची

आवाहन


प्रबोधनचे अंक अधिकाधिक आकर्षक करण्याचा प्रयत्न आहे. त्यासाठी बगाच खर्च येणार आहे. अधिकाधिक खर्च भरून निघावा व तरीही पानांची संख्या व गुणवत्ता कमी न होता अंक काढता यावेत यासाठी सभासद संख्या वाढायला हवी आहे. त्यासाठी प्रत्येकाने आपले मित्र, नातेवाईक, शेजारी, परिचित इ. कडे जाऊन किमान ५ नवीन सभासद प्रबोधन परिवारात सामील करावेत.

शरीर सतेज सुंदर

तुम्हाला सर्वांना एका भिकान्याची गोष्ट माहितीच असेल. भर दुपारच्या उन्हात रस्त्याने देवाच्या नावाने खडे फोडत हा भिकारी चालला होता. ‘देवाने मला काहीच दिले नाही’, असे तो वारंवार म्हणत होता. एका श्रीमंत माणसाने त्या भिकान्याला आपल्याकडे बोलावून घेतले आणि विचारले, “तुझ्या एका डोळ्याची किंमत काय? तुला देवाने दोन डोळे दिले आहेत. त्यापैकी एक मला देऊन टाक.” १०० रुपयांनी सुरुवात करून अखेर डोळ्याचा भाव १ लाख रुपयांपर्यंत पोहोचला. त्याचप्रमाणे १ कान, १ हात, १ पाय इ. च्या किंमती ठरविण्यात आल्या आणि मग ‘देवाने मला काहीच दिले नाही’ या भिकान्याच्या वाक्याची त्या श्रीमंताने भिकान्याला आठवण करून दिली. भिकारी खजिल होऊन चालू लागला – पुन्हा कधी हात पसरायचे नाहीत असे ठरवून.

खरंच, जन्मतःच निसगणि आपल्याला शरीर व शरीराच्या विविध यंत्रांच्या द्वारे खूप मोठी देणी देऊन ठेवली आहे. आपल्याला ही फुकट मिळालेली असल्यामुळे तिची किंमत कळत नाही इतकेच आणि म्हणूनच वयाच्या चाळीशीतच माणसं म्हातारी व्हायला लागतात. खरं तर आयुष्यातल्या या अत्यंत कार्यक्षम अशा वयातच विविध रोगांनी व शारीरिक अकार्यक्षमतेने माणसं खंगू लागतात. आपल्याला असे नक्कीच व्हायचे नाही !

‘जीवेत् शरदः शतम्’ या प्रमाणे खरोखरच



१०० वर्षे आम्हाला अत्यंत निरोगी व कार्यक्षम असे आयुष्य जगायचे आहे आणि त्यासाठी या

किशोर वयातच शरीर कमावण्यासाठी मेहनत घ्यायला हवी. प्रारंभी आपण शारीरिक विकसनाचे विविध पैलू समजावून घेऊ आणि मग क्रमाक्रमाने या विविध पैलूंच्या विकासासाठी कोणता व्यायाम – आहार – विहार आवश्यक आहे ते पाहू.

शारीरिक विकसनाचे प्रामुख्याने ४ भाग पडतात.

१) शारीरिक तंदुरुस्ती : शरीराच्या विविध क्षमतांचा विकास होणे.

२) शरीर स्वास्थ्य : शरीरामध्ये काम करत असणाऱ्या विविध यंत्रणा सुरक्षीतपणे चालणे, त्यांच्या कामात अडथळा, बिघाड न येणे.

डोळ्यांची क्षमता कशी वाढवाल?

१. सूर्योपचार : सकाळी किंवा संध्याकाळी कोबळ्या उन्हामध्ये सूर्योकडे तोंड करा व डोळे बंद करून २ ते ५ मिनिटे बसा. उन्हाचा त्रास व्हायला लागल्यास लगेच थांबा. सूर्योपचारानंतर सावलीत येऊन नळाच्या पाण्याने डोळे धुवा.

२. नेत्रस्नान : एका बशीमध्ये स्वच्छ पाणी च्या व त्यात डोळे बुडवून डोळ्यांची सावकाश उघडऱ्याप करा. प्रत्येक डोळा सुमारे अर्धा मिनिट पाण्यात ठेवा. त्यापेक्षा जास्त वेळ डोळा पाण्यात ठेवू नका.

३. डोळ्यांवरून तळवे फिरविणे : डोळ्यांवर जेव्हा खूप ताण येतो त्यावेळी डोळ्यांना आराम मिळावा म्हणून याचा खूप उपयोग होतो. डोळे बंद करून अगदी

हळुवारपणे आपल्या दोन्ही हातांचे तळवे डोळ्यांवरून सुमारे ३ ते ५ मिनिटे फिरवा.

४. केंद्रावर दृष्टी स्थिर करणे : अंधारात ज्योत, उद्बर्ती किंवा उजेडात फुली, चांदी, ॲंझे वर सुमारे १ ते २ मिनिटे नजर स्थिर करण्याचा प्रयत्न करा.

५. बुब्बुळांची हालचाल : बुब्बुळे डावीकडून उजवीकडे व परत डावीकडे हलवणे. वरून खाली व पुन्हा वर, वरून कोपन्यातून खालच्या कोपन्याकडे १० ते १५ वेळा भराभर हलवत राहिल्यामुळे डोळ्यातील स्नायूंची ताकद वाढते. यानंतर डोळ्यांवर पडलेला ताण घालविण्यासाठी २ व ३ मध्ये सांगितलेल्या कृती कराव्यात.

३) शरीराची रोग प्रतिकारक शक्ती वाढवणे.

४) शरीराच्या विविध अवयवांच्या क्षमता वाढवणे.

या लेखात आपण शारीरिक तंदुरुस्ती संबंधी थोडक्यात पाहू. शरीर नुसतेच बलदंड असून चालत नाही. त्या शरीराला वेगही असावा लागतो. शरीर लवचीक असावे लागते. त्यात चपळता, भराभर गती बदलण्याची क्षमता असायला हवी. विविध स्थिरींमध्ये शरीराचा तोल सांभाळता यायला हवा. डोळे, कान, स्नायू यांचे सुसूत्रपणे, सुसंघटित असे कार्य व्हायला हवे.


काहीवेळा हवेतून फूटबॉल येताना आपल्याला दिसतो. त्याप्रमाणे आपण तो अडविण्यासाठी हलतोही. पण बॉल पायाखालून निघून जातो. याचे कारण स्नायूंची हालचाल आणि डोळ्यांनी मज्जातंतूना दिलेल्या संदेशामध्ये सुसूत्रता राहिली नाही.

तर अशा विविध क्षमता वाढविणे म्हणजे शारीरिक तंदुरुस्ती मिळवणे होय. आपण कोणताही खेळ खेळा. त्या प्रत्येक खेळात शारीरिक तंदुरुस्ती अत्यंत आवश्यक असते आणि त्यासाठी योग व्यायामाची आवश्यकता आहे. रोज अर्धा-पाऊणतास तरी मोकळ्या हवेत मनसोक्त खेळणे हा सर्वांत उत्तम व्यायाम आहे. पण खेळण्यासाठी पुरेशी जागा, गट, साहित्य नसेल तर रोज काही ना काही व्यायामाला सुरुवात करा. अगदी १२ सूर्यनमस्कार, १० जोर, २० बैठका, १०० दोरीच्या उड्या, १ कि.मी. पळणे इ. पासून सुरुवात करा. हळूहळू व्यायाम वाढवत जा.

**

संस्कृतातील एका श्लोकात म्हटले आहे - ‘माणूस इतर प्राण्यांपेक्षा श्रेष्ठ आहे तो केवळ त्याच्या बुद्धिमुळे. म्हणूनच बुद्धीन माणूस जनावरापेक्षाही कमी दर्जाचा आहे.’

ही बुद्धी म्हणजे नेमकं काय? आपल्याला माहीतच आहे की मनुष्याच्या सर्व अवयवांमध्ये ‘मेंदू’ खूप महत्वाचा आहे. हा मेंदू म्हणजेच आपल्या बुद्धीचं घर! आणि हे घर सुरक्षित राहावं म्हणून कठीण हाडांचं कवच त्याभोवती आहे. मेंदूच्या रचनेची



आकृतीच बघूया ना!

प्रमस्तिष्क, अनुप्रमस्तिष्क आणि मस्तिष्क सेतू हे मेंदूचे तीन प्रमुख भाग! संवेदना ग्रहण करणे, स्नायूंच्या हालचाली करणे, मिळालेल्या माहितीची साठवण करणे ही कामे प्रमस्तिष्क करतो. अनुप्रमस्तिष्क शरीराचा तोल सांभाळण्याची क्रिया करतो तर मस्तिष्क सेतू शरीर आणि मेंदू यांना एकमेकांशी जोडण्याचे काम करतो.

मेंदूच्या किंवा बुद्धीच्या अनेक महत्वाच्या कामांपैकी एक म्हणजे स्मरण! खरोखर ‘स्मरणाचं वरदान’ जर माणसाला नसतं तर...?

पण हे नेमकं होतं कसं हा प्रश्न तुम्हालाही पडत असेल नाही का? स्मरण हा बुद्धीचा एक पैलूच आहे म्हणा ना! मेंदूच्या

प्रमस्तिष्कात ज्या पेशी असतात त्यातच गूढ रीतीन माहिती साठवली जात असते. एखादी गोष्ट ग्रहण केल्यावर लगेच कायमची लक्षात राहते का? तर तसं नाही. आपल्या स्मरणाच्या क्रियेचं चित्र खालील आकृतीत दाखविल्याप्रमाणे दिसते.

कोणत्याही इंद्रियाने माहिती ग्रहण केली की ती प्रथम आपल्या लघुस्मृतीत जाते. इथे माहिती फार काळ टिकत नाही. समजा गावाला जाताना तुम्ही आठ क्रमांकाच्या जागेवर बसला होता. हे तुम्हाला प्रवास संपेपर्यंत लक्षात राहील. पण ७/८ दिवसांनी विचारलं तर तुम्हाला आठवणारच नाही! कारण - ही माहिती तात्पुरती तुमच्या लघुस्मृतीत साठवली गेली. पण उजळणी न झाल्याने किंवा फारशी महत्वाची नसल्याने ती हरवली गेली.

पण लघुस्मृतीच्या माहितीची जर उजळणी झाली तर मग ती तुम्ही पुष्कळ काळ, अगदी कायमची सुद्धा लक्षात ठेवू शकता कारण तिनं तुमच्या दीर्घस्मृतीत जागा मिळवलेली असते. ही स्मृती म्हणजे जणू द्रौपदीची थाळीच! सदैव भरलेली! या स्मृतीची साठवण्याची क्षमता अफाट आहे. इतकी की अगदी हुशारातला हुशार माणूस सुद्धा हिचा २५% पेक्षा जास्त वापर करत नाही. येथे चिन्हे, आकृत्या अशा स्वरूपात माहिती साठवली जाते. आपण जसे निरनिराळ्या गोष्टींना गटात विभागतो तशीच ही माहिती असते. लागेल तेव्हा हव्या त्या गटाच्या कप्प्यात डोकावलं की माहिती हजर! पण कधी कधी मात्र गंमत होते. अगदी ‘जिभेच्या टोकावर उत्तर असतं’ पण ‘आठवत नाही!’ याला म्हणतात ‘स्मृतीची फसगत’. तुम्हाला सुद्धा याचा अनुभव

असेलच! एखादी व्यक्ती खूप ओळखीची वाटते पण नाव मात्र काही केल्या आठवत नाही किंवा परीक्षेत सूत्र आठवतं पण चिन्हच आठवत नाही. अशा वेळी ओळखायचं आपली स्मृती फसली, चुकीच्या कप्प्यात डोकावली!

दीर्घस्मृती आपल्याला उजळणीमुळे चांगली पक्की करता येते बरं का! या करता काही छान खेळही आहेत. उदा. गोलातल्या लोकांपैकी पहिल्याने एका नदीचे किंवा कोणत्याही एका गोष्टीचे नाव घ्यायचे, दुसऱ्याने त्याचे आणि स्वतःचे अशी दोन घ्यायची - तिसऱ्याने पहिल्या दोघांची आणि स्वतःची अशी तीन - अशी ही साखळी वाढवायची. मात्र अगदी क्रमानेच हं! मधलं कुठलंही नाव विसरलं की बाद! शेवटी उरेल तो जिंकला.


ही झाली आपल्या स्मरणशक्तीची तोंड ओळख! स्मृतीचे विविध प्रकार आणि ती धारदार करण्याचे गंमतीदार उपाय याबद्दल पुढच्या अंकात वाचूया. तो पर्यंत अशा खेळांमुळे आपण स्मरण शक्ती वाढवू शकतो का नाही हे अजमावून बघा बरं का!

मात्र करणार का प्रयत्नांना लगेच सुरुवात?

चमत्कारच !

- एकदाच पाहिलेल्या चाळीस गोष्टी घडाघडा क्रमानं सांगणं !
- एकदाच ऐकलेली कविता कानामात्रे सकट अचूक म्हणणं !
- श्लोक म्हणतानाच ऐकू येणाऱ्या घंटांच्या आवाजाची संख्या ही अचूक लक्षात ठेवणं !
- हे अशक्य नाही हं! टिळक शिक्षण महाविद्यालयातल्या ‘स्मरणशक्तीच्या प्रयोगां’ची ही झालक आहे !
- चमत्कार दाखविणाऱ्या आहेत दोन जैन साध्वी.

हे कौशल्य सरावाने विकसित केलेलं आहे!



ध्यास परिपूर्णतेचा समुद्रपक्षी जोनाथन

सकाळची वेळ. नुकत्याच उगवलेल्या सूर्यने आपली सोनेरी किरणे समुद्राच्या लाटांवर पसरली होती. किनाऱ्यापासून सुमारे मैलभर आत एक मच्छिमारी नौका दिसू लागली व समुद्रपक्ष्यांच्या त्या थव्यात धावपळ सुरु झाली. सुमारे हजारभर पक्ष्यांचा जमाव लबाडी करून भांडून अन्नाचे काही तुकडे मिळविण्यासाठी सज्ज झाला. आणखी एका धावपळीच्या दिवसाची ही सुरुवात होती.

या सर्वांपासून दूर जोनाथनचा एकठ्याचाच सराव चालला होता. पाण्यापासून सुमारे १०० फूट वर आकाशात त्याने आपले जाळीदार बोटे असलेले पाय खाली घेतले, चोच वर केली व पंखांना ताण देऊन त्यांना एक विशिष्ट पद्धतीचा बाक दिला. यामुळे त्याला आपला वेग खूप कमी करता आला. हवेचे घर्षण खूप कमी झाले. त्याने आपले चित्त एकाग्र केले, श्वास रोखला व पंखांचा बाक थोडा वाढवला आणि



..... त्याच्या पंखातली शक्ती संपली व तो पाण्यात कोसळला.

खरं म्हणजे उडताना लटपटणे हे समुद्रपक्ष्यांच्या दृष्टीनं अगदी मानहानीची गोष्ट ! पण जोनाथन हा चार चौघांसारखा नव्हताच ! पुन्हा पुन्हा पडायचं, पुन्हा प्रयत्न करायचा, कुणी पाहील - हसेल म्हणून अजिबात लाजायचं नाही - असा हा जोनाथन ! बहुतांश पक्ष्यांच्या मते उडणे म्हणजे अन्न मिळविण्यासाठी लागणारी एक आवश्यक

प्रत्येक माणसामध्ये दडलेल्या असतात अमर्याद क्षमता ! त्या क्षमता जाणून घेण्याचा ध्यास मनाला लागला की उमलत जाते एक परिपूर्ण असे व्यक्तिमत्त्व! उडणाऱ्या पंखांना नसते क्षितिजाची मर्यादा. भान असते ते समर अमर्याद आभाळाचे !

नेमके हेच तत्त्व जोनाथन लिहिंगस्टन सीगल या रूपक कथेत प्रभावी पणे मांडले आहे. ही कथा समर्पित केलेली आहे ती आपणा सर्वांमध्ये सुपृष्ठ रूपाने असणाऱ्या पूर्ण मानवाला म्हणजेच आपल्या प्रत्येकातील जोनाथनला.....

समुद्रपक्षी जोनाथनच्या जीवनाची ही वाटचाल आपल्याला निश्चितच आवडेल नव्हे आपणालाही वेगळ्या वाटांचा आनंद घेण्यास प्रवृत्त करेल.

- प्रा. मिलिंद पटवर्धन

गोष्ट. मग त्यात अजून शिकण्यासारखे काही असते यावर त्यांचा विश्वासच नव्हता. पण जोनाथनच्या बाबतीत नेमके उलटे होते. त्याला अन्य कशाहीपेक्षा उड्डाण कौशल्यात जास्ती रस होता.

पाण्यापासून अगदी जवळून उडलं तर खूप श्रम पडत नाहीत, आपण खूप वेळ हवेत राहू शकतो. हे जोनाथनच्या कधीतीरी नकळत लक्षात आलं अन् तहान-भूक विसरून कमी उंचीवरून उडण्याचे जोनाथनचे प्रयोग सुरु झाले. जगावेगळ्या या आपल्या छोट्या पिलाची त्याच्या आईवडिलांनाही काळजी वाटू लागली.

“बाळा, तुला काय झालंय? खाण्या-पिण्याकडंही तुझं लक्ष नाही.” जोनाथनची आई त्याला एक दिवस समजावू लागली. “अरे, असं कमी उंचीवरून उडणं वगैरे प्रयोग आपल्यासाठी नाहीत. तुझे इतर मित्र पाहा बरं कसे वागतात ! अरे तुझी तर फक्त हाडे व मांसच शिल्लक राहिलेत !”

“आई खरं आहे तुझं म्हणणं ! अगं पण मला जाणून घ्यायचीये माझ्या पंखातली ताकद ! मला जाणून घ्यायचंय आपण मोकळ्या हवेत काय करू शकतो ते !” जोनाथन

उत्तरला.

“हे बघ जोनाथन” त्याचे बडील समजावणीच्या सुरात बोलले. “आता हिवाळा काही फारसा दूर नाही. लवकरच नौकांची संख्या कमी होत जाईल तसेच आता जे मासे वरवरच मिळतात ते ही खोल समुद्रात जातील. तुला जर कशाचा अभ्यासच करायचा असेल ना तर अन्न कसे मिळवावे याचा कर. ‘उडण्याचे प्रकार’ वगैरे सर्व छान आहे. पण हे लक्षात ठेव की त्यावर तू जगू शकत नाहीस. शेवटी उडण्याची कला ही अन्न मिळविण्यासाठीच आहे.”

जोनाथनने आज्ञाधारकपणे मान हालवली. पुढचे काही दिवस त्याने इतरांप्रमाणे वागण्याचा प्रामाणिक प्रयत्न केला. आरडाओरडा करीत अन्य पक्ष्यांशी भांडणे, मासे व पावाचे तुकडे वेगाने पळवणे आदी गोष्टी त्याने केल्या. पण त्याला ते फार काळ जमले नाही.

मित्रांबोरोबर बागडणारा जोनाथन एक दिवस पुन्हा खिन्न झाला. छे ! हे सर्व निरर्थक आहे. कितीतरी वेळ आपण वाया घालवला. त्यापेक्षा हा वेळ उड्डाण कौशल्ये आत्मसात करण्यात घालवला असता तर ! अजून खूप काही शिकायचंय ! असं मनाशी म्हणून थोड्यावेळापूर्वी अगदी आटापिटा करून मिळविलेला मासा जोनाथनने एका म्हाताच्या पक्ष्यासाठी विरक्तपणे टाकून दिला.

थोड्याच दिवसात जोनाथन आपल्या मूळ पदावर आला व दूरवर समुद्रात उपाशीपोटी पण मोठ्या आनंदाने त्याने आपला सराव पुन्हा सुरु केला. आता त्याच्या अभ्यासाचा विषय ‘वेग’ हा होता व एका आठवड्यात, जिवंत असलेल्या कोणत्याही पक्ष्यापेक्षा तो जास्त वेगवान झाला होता.

(क्रमशः)



ज्ञान प्रबोधिनी प्रशालेमध्ये दरवर्षी इ. ७ वी तील विद्यार्थ्यांसाठी स्वतंत्रपणे शिष्यवृत्ती परीक्षा घेतली जाते. त्याचा एक भाग म्हणून या विद्यार्थ्यांना शास्त्रीय तत्त्वांवर आधारित एक उपकरण तयार करावयाचे असते. त्यामध्ये प्रतिभा वापरून प्रथम क्रमांक व शिष्यवृत्तीही मिळविणाऱ्या देवदत्त भोईटे या विद्यार्थ्यांने तयार केलेल्या ‘कांडप यंत्र’ संबंधी थोडक्यात माहिती त्याच्याच शब्दात. तुम्हालाही हे निश्चित करून पाहता येईल.


तुम्ही अनेकवेळा आईबरोबर मिरची कुटण्यासाठी गेला असाल व तेथे कांडपयंत्र पाहिले असेल. ते कसे कार्य करते व त्याची छोटी प्रतिकृती कशी बनवायची हे आपण पाहू या. घरातील सर्व टाकाऊ वस्तूंपासून हे कांडपयंत्र बनवता येते. प्रथम एका दुकानात जाऊन कांडपयंत्राचे निरीक्षण करा व मगच हे यंत्र तयार करायला सुरुवात करा.

प्रयोगासाठी लागणारे साहित्य – लाकडी पाया, दोन लाकडी खांब, दोन पेस्सिली, दोन पत्र्याची झाकणे, दोन पुढळ्याचे तुकडे, दोन छोटे प्लॉस्टिकचे तुकडे, एक सरळ तार, दोन हुकासारख्या वाकविलेल्या तारा, दोन कप्प्या, रबर बँड, मिनी मोटार, सेल, वायर.

कृती – प्रथम एक लाकडी पाया तयार करा व त्यावर दोन उभे लाकडी खांब ठोका. त्या दोन खांबांमध्ये ६ सें.मी. अंतर ठेवा. नंतर दोन ४ सें.मी. X ६ सें.मी. चे पुढळ्याचे तुकडे कापा. या दोन तुकड्यांच्या मध्यभागी १ इंच अंतर सोडून दोन १ सें.मी. व्यासाची भोके पाडा. ह्या दोन पुढळ्यांपैकी एक तुकडा खांबाच्या पायापासून दोन इंचांवर ठोका व दुसरा तुकडा त्या खांबावर ठोका. आता दोन पेस्सिली घेऊन त्यांच्या मध्यावर १ इंच व्यासाच्या पत्र्याच्या चकत्या बसवा. खांबाच्या आतल्या बाजूस दोन प्लॉस्टिकचे तुकडे चिकटवा. एका तारेला हुकसारख्या वाकविलेल्या तारा व एक कप्पी बसवून ती

तार प्लॉस्टिकच्या तुकड्यात बसवा. मीनी मोटरला एक कप्पी बसवा व दोनही कप्प्या रबर बँडने जोडून टाका. मोटर चालू केल्यावर पेस्सिली वर खाली होतात. ज्यामुळे पदार्थ कुटला जातो.

- १) पेस्सिल
- २) पुढळ्याचे तुकडे
- ३) लाकडी पाया
- ४) पत्र्याच्या चकत्या
- ५) लाकडी खांब
- ६) कप्प्या
- ७) रबर बँड
- ८) मिनी मोटर
- ९) वायर
- १०) सेल
- ११) प्लॉस्टिकचे छोटे तुकडे
- १२) सरळ तार
- १३) हुक सारख्या तारा



रॉकेलच्या चिमणीला काच का लावतात?

वाच्याच्या झोतामुळे चिमणीची ज्योत विझून जाऊ नये ह्यासाठी काच लावतात हे उत्तर काही अंशीच बरोबर आहे कारण काच वापरण्याआधी कित्येक वर्ष व अजूनदेखील आपण काचेशिवाय चिमणी, मेणबती लावत असतो. काचेचा खरा उपयोग प्रकाशाची तीव्रता वाढवण्यासाठी केला जातो.

जेव्हा चिमणीतील इंधन जळत असते तेव्हा तिच्या ज्योतीच्या आजूबाजूची हवा तापते. गरम हवा वजनाने हलकी असल्यामुळे ती वरच्या दिशेकडे जाते. तिची जागा जड, थंड हवा घेते. वर जाणाऱ्या गरम हवेमध्ये ज्वलनास विरोध करणारे CO_2 सारखे वायू असतात. नवीन येणाऱ्या थंड हवेमध्ये अशा वायूचे प्रमाण कमी असते. जेव्हा आपण चिमणीवर काच बसवतो, तेव्हा काचेच्या आतमधील हवा तापते. हे तापण्याचे प्रमाण बिनकाचेच्या चिमणीपेक्षा जास्त असते. कारण काचेतील हवेचा बाहेरच्या हवेशी संबंध येत नाही. काचेच्या आतमध्ये कोंडलेली हवा लवकर व जास्त तापते व त्यामुळे ती जास्त हलकी बनते. अशी हलकी हवा काचेच्या उंच नळकांडीमधून ज्योतीपासून जास्तीत जास्त दूर फेकली जाते. काचेच्या खालच्या बाजूला असणाऱ्या जाळीमधून थंड हवा ज्योती भोवती फिरत राहते. व त्यात CO_2 सारख्या वायूचे प्रमाण कमी असते. त्यामुळे ज्वलनाची तीव्रता/कार्यक्षमता वाढते व जास्त प्रकाश मिळतो.

– राजेश भिडे

उकळत्या पाण्यात न वितळणारा बर्फ

एका काचेच्या परीक्षानळीमध्ये थोडासा बर्फ घ्या. तो पाण्यावर तरंगूनये म्हणून एक छोटासा दगड बांधा. त्या नळीमध्ये पाऊण भागापर्यंत पाणी भरा. परीक्षानळीच्या वरच्या भागातील पाणी तापवा. (उण्ठता बर्फाच्या अगदी जवळच्या भागाला देऊन का) काही वेळाने पाणी उकळण्यास सुरुवात होईल. पण पाण्याच्या खालचा बर्फ मात्र तसाच राहते. असे का? करून पहा. उत्तर सापडते का पहा, नाहीतर पुढच्या अंकात वाचा.

– तारका राईलकर

प्रश्न पाठवा ? ? ? ? ? ‘का व कसे’

पुढील अंकापासून आपण एक नवीन सदर सुरु करत आहोत. त्याला आपण ‘का व कसे’ हे नाव देऊ या. ह्या द्वारे तुम्हाला सतत भेडसावण्याचा वा सतावण्याचा विज्ञान विषयक प्रश्नांची उत्तरे देण्यात येतील व त्यासाठी आपण जास्तीत जास्त प्रश्न पाठवावेत. अर्थातच हे प्रश्न पाठ्यपुस्तकातील अभ्यासक्रमावर नसावेत. आपल्याला विचार करण्यास

लावण्याच्या अनेक घटना ह्या जगात घडत असतात. अशा घटनांसंबंधीची शास्त्रीय माहिती आपणाला व इतरांना देखील मिळावी असे ह्या सदराचे उद्दिष्ट आहे. तरी आपण सर्वांनी जास्तीत जास्त प्रश्न पाठवावेत.

प्रश्न एका साध्या पोस्टकार्डवर ‘प्रबोधन’ च्या पत्त्यावर पाठवावेत.

* * *

व्यक्तिगत शौर्यांदृतकेच प्रगत युद्धतंत्र विजयासाठी आवश्यक असते

- झेलमच्या लढाईचा धडा



असे म्हणतात की ज्या राष्ट्राला त्याच्या इतिहासाचे विस्मरण होते त्या राष्ट्राला भविष्य नसते. आपल्या देशाला तर सुमारे पाच हजार वर्षांचा ज्ञात इतिहास आहे. त्याच्या खुणा लेणी, गडकोट, शिलालेख, नाणी, पत्रे - हस्तलिखिते यांच्या रूपाने जागोजागी विखुरल्या आहेत. रूढी, परंपरा, सण-उत्सव यांतून इतिहासाचा वारसा आपल्यापर्यंत वर्तमानातही येत असतो. आपला इतिहास जरा आठवला तर अनेक तेजस्वी, प्रेरणादायी प्रसंग आपल्या नजरेसमोर येतील. अर्थातच त्याचबरोबरीने मान खाली घालावी लागेल अशा काळ्याकुट्र घटनांचीही कमी नाही. हे दोन्ही प्रकारचे क्षण जरी आता इतिहासजमा झाले असले तरी त्यांचा अर्थ समजावून घेतला पाहिजे. त्या प्रसंगांच्या कथा ऐकल्या पाहिजेत. तो इतिहास जेथे घडला ती ठिकाणे पाहिली पाहिजेत. म्हणजे मग रुक्ष सनावळ्यांच्या रूपाने पुस्तकांत अडकून राहिलेला इतिहास जिवंत होईल.

झेलमची लढाई आपल्या प्रदीर्घ इतिहासामधील एक महत्त्वाचे पान. ग्रीसमधील छोट्या छोट्या नगरराज्यांना नमवून अवघ्या वीस वर्षांचा अलेकझांडर जग जिकायला निघाला होता. मध्य आशियातल्या बलाढ्य इराणच्या साम्राज्याचा पराभव करून तो भारताच्या उंबरठ्यावर उभा ठाकला.

त्याच्याबरोबर तीस हजारांचे पायदळ आणि पाच हजारांचे अश्वदळ होते. पायदळातील ग्रीक सैनिक अत्यंत शिस्तबद्ध होते. त्यांच्या हातात १४ फूट लांबीचे भाले, अंगात हलके चिलखत आणि डोक्यावर शिरस्त्राण असे. पायदळाईतके अलेकझांडरने अश्वदळही उत्तम उभारले होते. त्याच्याकडे दमदार, उंचेपुरे असे अरबी घोडे होते. या घोड्यांवरील स्वार माघार घेतानाही पाठमोरे वळून बाण मारू शकत. परंतु याहीपेक्षा अलेकझांडरचे खरे सामर्थ्य त्याच्या तंत्रज्ञांत होते. या तंत्रज्ञांच्याच जोरावर त्याच्या सैन्याने मोठमोठचा नद्या सहज ओलांडल्या होत्या.

असा हा अलेकझांडर भारतात येताच त्याच्या सामर्थ्याच्या दाराच्याने अनेक छोटे राजे त्याला शरण गेले. तक्षशीलेचा राजा अंभी याने तर त्याला सर्व प्रकारची मदत केली. युद्धशास्त्रातील सर्वात महत्त्वाचे तंत्र म्हणजे शत्रूकडील माणसे फितूर करणे. येथे तर अंभीसारखा राजाचे फितूर झाला होता. अलेकझांडरसमोर नमला नाही तो फक्त शूर, धिपाड असा राजा पोरस. पोरसाकडे ही अफाट सैन्य होते पण त्याच्या सैन्याची ताकद मुख्यतः हत्तीदळात व रथदळात होती. पण सैन्याच्या गतिमान हालचालीत ही दोन्ही दले खूप कमी पडतात. पोरसाच्या सैनिकांकडे चिलखते नव्हती.

प्रत्यक्ष युद्धासाठी दोन्ही सैन्ये झेलमच्या काठावर समोरासमोर उभी ठाकली. अलेकझांडने बरेच दिवस आपल्या सैन्याची एक तुकडी नुसतीच इकडे तिकडे फिरती ठेवली. त्यामुळे पोरसाला अलेकझांडर नदी केव्हा व कोठे ओलांडणार हे कळेना. एका काळोख्या रात्री मुसळधार पाऊस पडत असताना अलेकझांडने निवडक पायदळ व अश्वदळ घेऊन नदीच्या वरच्या दिशेला कूच केले. सुमारे वीस कि.मी. अंतरावर नदीत एक बेट होते. या बेटावर व नदी किनारी घनदाट झाडी होती. याचा फायदा घेऊन होड्यांच्या पुलावरून अलेकझांडरने नदी ओलांडली व पोरसाच्या

सैन्यावर हल्ला चढवला. पोरसाला समरच्या काठावर सैन्य दिसत होते. त्यामुळे त्याला विरोधी सेनेच्या संख्याबळाचाही अंदाज घेता येईना. त्याने बचावासाठी आघाडीवर हत्तीदळ व दोन्ही बगलात रथदळे ठेवली. पण अलेकझांडच्या अश्वदळांचा झांझावात ते रोखू शकले नाहीत. त्यातच पावसामुळे झालेल्या चिखलात रथांची चाके रुतू लागली. पायदळातील ग्रीक सैनिकांनी आपल्या लांब भाल्यांनी हत्तीवरील माहुतांना ठार मारले. त्यामुळे जखमी हत्ती उलटले व सैरावैरा पक्ळू लागले. त्यांच्या पायाखाली पोरसाचे पायदळ चिरडले जाऊ लागले. पोरसाने पराक्रमाची शर्थ केली. परंतु तेवढ्यात अलेकझांडरच्या राखीव सैन्याने युद्धात प्रवेश केला. ते तज्या दमाने पोरसाच्या सैन्यावर तुटून पडले. पोरस सैन्याची पूर्ण ससेहोलपट झाली.

अलेकझांडरने आधुनिक तंत्रज्ञान व गतिमान युद्धतंत्राने पोरसाचा पराभव केला. युद्धात शौर्यांदृतके प्रगत युद्धतंत्र आवश्यक असते. याचा पहिला धडा भारतीय सेनार्नीना झेलमच्या लढाईने दिला.

- प्रा. विवेक पोंक्षे

(ऋण निर्देश - या लेखातील आशय श्री. ज. द. जोगळे कर यांच्या 'भारतातील युद्धशास्त्राची उपेक्षा' या पुस्तकातील आहे.)

तुम्हीच इतिहासकार व्हा !

तुमच्या गावाचा इतिहास शोधून काढणे तुम्हाला निश्चितच आवडेल. सुरुवात मंदिरापासून करू. गावातील जुनी मंदिरे कोणी, केव्हा बांधली? त्यांचा जीर्णोद्धार कोणी केला? त्यांच्या बांधणीची वैशिष्ट्ये कोणती आहेत? त्यात काही शिल्पे आहेत का? त्यांच्यासंबंधी आख्यायिका आहेत का? आणि या सारख्या प्रश्नांची उत्तरे तुम्ही शोधून काढा. त्यासाठी वृद्ध लोक, पुजारी यांच्या मुलाखती घ्या. त्याआधारे मंदिराचा इतिहास शोधून एक छान लेख लिहून पाठवा.

मन विशाल समृद्ध करावे निश्चयशक्ती

कधी-कधी असं होतं - वर्गात
वित्रकलेचा तास चालू असताना तो
संपल्याची घंटा आपल्याला ऐकू येत नाही.
खेळायला जाताना 'अर्ध्या तासात येतो' असं
सांगतो आणि दोन-तीन तास झाले की
लक्षात येतं 'धरी वाट बघत असतील'
आवडीच्या गोष्टीत आपलं मन अगदी रंगून
जात. याउलट वर्गात कंटाळवाणा तास
असेल तर आपलं मन वर्गाबाहेर भटकायला
जात.

अशा या मनाबद्दल आपण नेहमी बोलत
असतो. 'माझ्या मनात नव्हतं रे', 'माझ्या
मनाला लागलं', 'मनातल्या मनात मी असंच
ठरवलं होतं!' अशी वाक्ये संवादात नेहमी
येतात.

"मन मोकाट मोकाट त्याले ठायी ठायी वाटा
अशा वाच्याने चालल्या पाण्यावरल्या रे लाटा
मन पाखरू पाखरू त्याची काय सांगू मात
आता व्हतं भुईवर गेलं गेलं आभायात
मन एवढं एवढं जसा खाकसाचा दाणा
मन केवढं केवढं आभायात बी मायेना"

... असं आपलं मन असतं. ते
आपल्याला दिसत नाही. त्याचं नेमक्या
शब्दात आपण वर्णन करू शकत नाही. पण
आपण जे जे करतो त्या प्रत्येक गोष्टीत ते
मन असतं.

मन जरी आपल्याला दिसत नसलं तरी
त्याच्या विविध शक्तींचा आपल्याला
अनुभव येत असतो. प्रेरणा, इच्छाशक्ती,
जिद, जिगर, निश्चयशक्ती, आत्मविश्वास,
चिकाटी ह्या जशा मनाच्या शक्ती आहेत
तशाच नम्रता, आदरभाव, इतरांचा विचार
करणे, इतरांकडून शिकण्याची वृत्ती,
निर्भयता, निष्पक्षता, निःस्वार्थता, निर्मत्सरता
याही मनाच्या शक्ती आहेत. मनाच्या या
विविध शक्ती काही ना काही प्रमाणात
प्रत्येकाकडे असतातच. त्यांचा विकासही
कमी-अधिक प्रमाणात होत असतो.

मनाच्या प्रत्येक शक्तीचा आपल्याला
ठायी-ठायी अनुभव येत असतो. उदाहरणार्थ
आपण पोहायला शिकतो. १५ फुटांवरून

जेव्हा पहिल्यांदा सूर मारायचा असतो तेव्हा
मनात थोडी चलबिचल होते. पण मग
निश्चय करून आपण सूर मारतो, काहीतरी
मिळविल्याचा आनंद होतो. काय मिळवतो
आपण ? तर एकदा सूर मारायचे ठरवले
आणि त्याप्रमाणे केले हा आत्मविश्वास
आपण मिळवितो आणि तोही निश्चयाने.

लोकमान्य टिळकांचे वाक्य सर्वांना
माहीत आहे - 'स्वराज्य हा माझा जन्मसिद्ध
हक्क आहे आणि तो मी मिळवणारच !'
असं ठरवणं म्हणजेच निश्चय करणं.

निश्चय करण्याची शक्ती ही मनाची
महत्त्वाची शक्ती आहे. पुष्कळ वेळा आपण
काहीतरी ठरवत असतो. पण त्याप्रमाणे घडत
नाही. वर्षांच्या सुरुवातीला आपण ठरवतो
'काही झालं तरी यावर्षी नियमित अभ्यास
करायचा, व्हाया छान ठेवायच्या, इ.इ.' पण
तसं होत नाही. ठरवलेल्या गोष्टी होत नाहीत.
याचा अर्थ प्रत्येक वेळी काही चूकच होते
असं नाही. मग काय होतं? आपली
निश्चयशक्ती कमी पडते.

"बरं तू म्हणतेच आहेस तर मी सकाळी
मारुतिस्तोत्र नियमितपणे म्हणेन" असा
निश्चय राहुलने आईसमोर केला आणि दहा
दिवसांनी आई गावाला गेल्यावर निश्चय
संपला.

"मी उद्यापासून रोज अर्धा तास
परसबागेमध्ये झाडांची निगा राखेन" मोहित
गेले दोन आठवडे हेच म्हणतोय.

"गेले दहा दिवस मी रोज व्यायाम
करतोच आहे ना? एखादा दिवस केला नाही
तर काय बिघडलं?" विजय त्याच्या
मित्राला सांगत होता.

"आज इंग्रजीचे दहा नवीन शब्द पाठ
केले नाहीत तर काय बिघडलं? नाहीतरी
माझं मीच ठरवलं होतं. मला दुसरं कोणी
थोडंच विचारणार आहे?" संजय मनातल्या
मनात विचार करत होता.

"गेले महिनाभर मी रोज दैनंदिनी ठरवून
लिहीत होते. पण गेले तीन चार दिवस घरात
पाहुणे आले होते. त्यामुळे लिहायचीच राहून

गेली. आता निश्चय मोडलाच आहे म्हणून
मग दैनंदिनी लिहायचेच राहून गेले."

"आज सकाळी मी अगदी मनापासून
निश्चय केला की दिवसभर मौन पालायचे
पण काही जमलेच नाही. त्यामुळे मला
आता कोणताच निश्चय पूर्ण करता येणार
नाही."

... यांसारख्या वाक्यांचा आपण
अनेकवेळा आधार घेत असतो. हीच वाक्ये
निश्चयपूर्तीमधील महत्त्वाचे अडथळे आहेत.
इतरांच्या सांगण्यामुळे निश्चय करणे, निश्चय
करणेच लांबणीवर टाकणे, एखाद्या वेळेला
केलं नाही तर काय होतंय अशी स्वतःच
स्वतःची समजूत करून घेणे, निश्चयपूर्तीमध्ये
काही खंड पडला, अडथळे आले तर ते दूर
करण्याएवजी तो निश्चय तेथेच सोडून देणे
किंवा अवाजवी, अवास्तव, एकदम मोठे
निश्चय करून ते पूर्ण न होऊ शकल्यास
आपल्याला निश्चय करताच येत नाहीत असे
ठरवून टाकणे. यामुळे स्वतः केलेले निश्चय
पूर्ण होऊ शकत नाहीत.

पण मग यावर उपाय काय? निश्चयशक्ती
वाढविण्याचेही उपाय आहेत. त्यासाठी
शरीराप्रमाणेच मनाचेही व्यायाम आहेत.
आपण शारीरिक व्यायामाच्या पहिल्या
दिवशी जसे एकदम १०० जोर काढायला
सुरुवात करत नाही तसेच एकदम मोठे
निश्चय सुरुवातीला करू नयेत. छोट्या
छोट्या निश्चयांपासून सुरुवात करावी.
आठवड्यातून तासभर मौन पालेन. रोज
वर्तमानपत्र वाचेन, अंघोळ झाल्याशिवाय
चहा/दूध घेणार नाही. रोज उपलब्धतेनुसार
कपभर तरी दूध घेईन, रात्री झोपण्यापूर्वी दात
घासेन. इतक्या सोप्या निश्चयांपासून सुरुवात
करा.

छोट्या निश्चयांकडून मोठ्या
निश्चयांकडे कसे जायचे ते पुढच्या अंकात
पाहू.

ऑलिंपिक विषयी थोडेसे



बार्सिलोना
ऑलिंपिक
स्पॅर्धा नंजीकच
येऊन ठेपल्यात.
मात्र ऑलिंपिकची

सुरुवात इसवी सनापूर्वी झाली हे
आपल्याला माहीत आहे काय? प्राचीन
काळी ग्रीसमध्ये द्विझस देवतेचा गौरव
करण्यासाठी दर चार वर्षांनी ऑलिंपिक
स्पॅर्धा आयोजित केल्या जात. इ.स. पूर्व
७७६ मध्ये ऑलिंपिआ स्टेडियममध्ये
पहिल्या ऑलिंपिक स्पॅर्धा भरवल्या गेल्या.
त्या इ.स. ३९४ पर्यंत चालू होत्या. मात्र
राजाज्ञेने इ.स. ३९४ मध्ये बंद केल्या
गेल्या.

डीकुबटीन या फ्रेंच माणसाने प्रयत्नपूर्वक
ऑलिंपिक स्पॅर्धाचे पुनरुज्जीवन केले.
१८९६ साली अथेन्स (ग्रीस) येथे पहिली
ऑलिंपिक स्पॅर्धा झाली.

यंदाच्या ऑलिंपिकमध्ये ज्या खेळांचा
समावेश आहे ते खेळ याप्रमाणे -
१. तिरंदाजी, शूटींग
२. याटिंग, कनोर्ईंग, रोईंग
३. अंथलेटिक्स, जिम्नॉस्टिक्स, मॉर्डन
पॅटेंथलॉन, वेटलिफ्टिंग
४. फूटबॉल, हँडबॉल, बास्केटबॉल,
व्हॉलीबॉल, हॉकी, टेनिस, बॅडमिंटन
५. कुस्ती, फेन्सिंग (तलवारबाजी)
बॉक्सिंग, ज्युडो,
६. अश्वारोहण, सायकलिंग
७. जलतरण, डायव्हिंग, वॉटरपोलो

वैद्यकशास्त्रातील आधुनिक निदानपद्धती

सध्याच्या युगात वैद्यकशास्त्र अचूक
निदानपद्धतींमुळे जास्त रुग्णांचे प्राण वाचवत
आहे. या अचूक निदानपद्धती प्रामुख्याने प्रगत
इलेक्ट्रॉनिक्स व संगणकाच्या वापरामुळे उपलब्ध
होऊ शकल्या आहेत व दोन शास्त्र शाखांच्या
एकत्रीकरणामुळे मानवाला खूप फायदा होत
आहे.

प्रस्तुत लेखामध्ये आपण क्ष-किरण शास्त्र
व त्याच्याशी निगडित निदान-पद्धतींबद्दल
मुख्यत्वे विचार करूया.

रोईंटजेने क्ष-किरणांचा शोध लावून वैद्यक
क्षेत्रामध्ये एक क्रांती घडवली. त्यामुळे क्ष-
किरणांच्या साहाय्याने काही विशिष्ट मर्यादिपर्यंत
निदान करणे सोपे व साहाय्यक झाले. क्ष-किरण
हाडातून पलीकडे जाऊ शकत नाहीत तसेच
विविध शरीर घटकांतून ते कमी जास्त प्रमाणात
पलीकडे जातात. या त्यांच्या गुणधर्मामुळे
आपणास फोटो मिळून त्यावरून माहिती मिळते.
या तंत्राने प्रामुख्याने अस्थी, फुफ्फुस यासंबंधी
माहिती चांगल्याप्रकारे मिळू लागली. तसेच
तोंडावाटे वा शिरेतून विशिष्ट द्रव्ये देऊन आतडी,
मूत्रपिंड व मणक्यांचे तसेच मज्जारज्जूचे आजार
कळू शकतात. शरीरातील रक्तवाहिन्यांचा
देखील विशिष्ट द्रव्य देऊन अभ्यास करता येतो
ज्याला ऑन्जिओग्राफी असे म्हणतात.

क्ष-किरणांद्वारे मिळणारा फोटो हा फक्त
द्विमिती (टू डायमेंशन) मध्ये उपयुक्त ठरतो. परंतु
संगणकाच्या साहाय्याने त्रिमितीचा विचार करून¹
त्यानुसार विविध ठिकाणी ठाराविक अंतरावर छेद
घेतल्याप्रमाणे सुस्पष्ट प्रतिमा मिळू शकतात.
यालाच टोमोग्राफी असे म्हणतात.

कॅटस्कॅन (CAT SCAN) म्हणजे
(कॉम्प्युटराईंज्ड अंकिशअल टोमोग्राफी) वरीले



पद्धती वापरून केलेला अवयवांचा अभ्यास.
यामुळे मज्जारज्जू व मेंदूचा उत्तम फोटो उपलब्ध
होऊ शकतो. पूर्वी फक्त शरीराच्या मध्यरेषेतीलच
अवयवांचा विचार यामुळे होतो असा समज
असल्याने याला axial हा शब्दप्रयोग वापरत
असत. परंतु आता CAT SCAN मुळे छातीच्या
आतील गाठी, पोटातील गाठी, मूत्रपिंड व
मणक्याचे आजार यांचेही अचूक निदान करता
येते. यापुढील पायरी म्हणजेच न्युक्लिअर
मॅग्नेटिक रेड्झोनन्स - (NMR) मॅग्नेटिक रेड्झोनन्स
इमेजिंग. यामध्ये हायड्रोजन अणूचा उपयोग
करून शरीराच्या विविध अवयवांतील रेणूंच्या
कंपनाच्या प्रकारानुसार प्रतिमा मिळते व जणू
काही आपणास कातडी ते मेंदू अथवा तो अवयव
इथरपर्यंत सर्व काही छेद घेऊन उघडून
पाहिल्याप्रमाणे सुस्पष्ट प्रतिमा मिळू शकतात.
क्ष-किरण हे मांसल भागासाठी उपयुक्त ठरत नाहीत. पण हा
तोटा NMR मध्ये नाही.

आवाजाचा वापर करून उपचार व निदान
दोन्ही करता येते हे आपणास ठाऊक आहे काय?
त्याची माहिती पुढच्या अंकात पाहू,

- डॉ. विनायक देसूरकर

ओळखा पाहू गाजलेल्या चेहऱ्यांना

खाली काही राष्ट्रप्रमुखांचे चेहरे दिले आहेत. त्यांची नावे व देश ओळखा.

जास्तीत जास्त राष्ट्रप्रमुखांची छायाचित्रे गोळा करून त्यांचा संग्रह करा. अशा ५० राष्ट्रप्रमुखांची छायाचित्रे अँगस्ट अखेर जमविणाऱ्यास विशेष बक्षीस !



आम्हीच लिहिणार आमचे पान !



लेखन कार्यशाळा. मार्गदर्शनाचा झराच

हल्लीच्या या धकाधकीच्या जीवनात काही शिकायचे असेल तर त्याकरिता शिबिरे किंवा कार्यशाळा या ईश्वरी देणगीप्रमाणे भासतात. हस्ताक्षर, चित्रकला, संभाषण, खेळ इत्यादी विषयांवर नेहमीच शिबिरे, कार्यशाळा आयोजल्या जातात. परंतु 'लेखन कार्यशाळा' अशी कार्यशाळा प्रथमच आयोजित केली गेली होती. किशोर मासिक, पाठ्यपुस्तक मंडळ व युनियन बँकेच्या साहाय्याने ही कार्यशाळा संपन्न झाली. ही कार्यशाळा दिनांक २७-२८ जून व ४-५ जुलै या दिवशी होती.

बन्याच जणांना असे वाटत असते की आपण काहीतरी लिहावे – काहींना कल्पना सुचतात पण त्यांचा विस्तार, त्यांची आर्कषक मांडणी, शब्दांचा उचित प्रयोग कसा करायचा हे कळत नाही. त्याप्रमाणे या लेखनकार्यशाळेत विचार कसे सुचतात हे कळले. इथे मोठे लेखक, कवी आले होते. त्यांना विचारले की, "विचार, कल्पना कशा सुचतात?" तर ते म्हणाले, "आपल्या आजूबाजूला घडणाऱ्या गोष्टींकडे संवेदनशीलतेने पाहिले तर त्यातूनच अनेक कल्पना सुचतात व मग त्यांचा आपल्या प्रतिभेने विकास करून गोष्ट तयार होते. काहीही लिहिण्यापूर्वी ढोबळ विषय डोळ्यासमोर असला की मग शब्दांचा खेळ सुरू होतो, मांडणीचे तंत्र सुरू होते व हाताचे यंत्र सुरू होते." या गोष्टी समजावल्यानंतर प्रत्यक्ष लेखनाचे खेळ असत त्यामुळे कंटाळा येतच नसे.

कवी वसंत बापटांनी आम्हाला मार्गदर्शन केले. ते म्हणाले, "थोळ्या शब्दात अर्थपूर्ण सांगणे, त्याचबरोबर शब्द-चमत्कृती निर्माण करणे म्हणजे कविता. शब्दकोशात शब्द, कोशातल्या सुरवंटाप्रमाणे असतात. ते जेव्हा कवितेत उत्तरवले जातात तेव्हा त्यांना अर्थपूर्ण, रंगीत, सुंदर पंख फुटलेले असतात." त्याचबरोबर श्रेष्ठ लेखक यदुनाथ थते यांनी आम्हाला लेखन कसे करावे? विचारांसाठी संवेदनशीलतेने जगाकडे पाहावे हे सांगितले. ते म्हणाले, "खूप वाचा, वाचलेल्यावर विचार करा व मग लेखनाचा प्रयोग करा."

ही लेखन कार्यशाळा असल्याने तिथे आमच्याकडून लिहून घेतले गेले. या कार्यशाळेमुळे आम्हाला लेखनाची गोडी लागली. मधून मधून आम्ही परत भेटणार आहोत. दरवेळी श्रेष्ठ लेखक कर्वींसाठी संवाद करणार आहोत.

आमच्या या अनुभवातून वाचक मित्रांनो, तुम्हीही आजपासून लिहायला लागल ना !

– प्रणव महाजन, ९ वी, पुणे

● अभ्यास ●

अभ्यास... अभ्यास... अभ्यास...
लहान मुलांचा काळ
त्याचे नाव ऐकले की
वाटते फाटले आभाळ ॥१॥
अभ्यास... अभ्यास... अभ्यास...
लहान मुलांचा वैरी
त्याचे नाव ऐकले की
येते मला तिरमिरी ॥२॥
अभ्यास... अभ्यास... अभ्यास...
पण शेवट त्याचा गोड
नीट मन लावून केला
की यशाला नसते तोड ॥३॥

– ओंकार माटे
६ वी, पुणे



● निबंध स्पर्धा ●

पुढच्या महिन्यात गणेशोत्सव आहे. त्या निमित्ताने खालीलपैकी कोणत्याही एका विषयावर सुमारे ५०० शब्दांचा निबंध १० ऑगस्ट १९९२ पर्यंत आमच्याकडे पाठवा. पहिल्या तीन क्रमांकांना अनुक्रमे रु. २५, रु. २१ व रु. १५ ची रोख पारितोषिके! शिवाय पुढच्या ५ जणांना उत्तेजनार्थ पारितोषिके!

- चंद्रावरील गणेशोत्सव
- २०२५ मधील गणेशोत्सव
- गणपती संपावर गेले तर

फक्त शालेय सभासदांसाठी

१९७२ साली स्टॉकहोमला झालेल्या संयुक्त राष्ट्रसंघाच्या बैठकीत प्रथमच जागतिक पर्यावरणाविषयी चर्चा झाली. तो पर्यंत जागतिक पातळीवर फक्त लष्करी व आर्थिक विषयच चर्चिले जायचे. या नंतर ब्रून्टलन्ड कमिटी स्थापन झाली. या कमिटीने २ वर्षे विविध देशांमध्ये निरीक्षणे करून आपला अहवाल सादर केला. या “अवर कॉमन फ्यूचर” या अहवालात त्यांनी जागतिक पर्यावरणाच्या प्रश्नांचा ऊहापोह केला आहे. या प्रश्नाचे महत्त्व लक्षात घेऊन संयुक्त राष्ट्रसंघाने १९९२ साली रियो डी जेनेरो, ब्राज़िल, दक्षिण अमेरिका येथे फक्त पर्यावरणाविषयी चर्चा करण्यासाठी जागतिक परिषद आयोजित केली. त्यामुळे रियो परिषद ही अचानक घडलेली घटना नसून संयुक्त राष्ट्र संघाच्या उत्क्रांतीतील एक महत्त्वाचा टप्पा आहे.

१९८२ ते १९९० च्या कालावधीत जागतिक वातावरणातील तापमानात वाढ, जैविक विविधतेमध्ये घट, वाढवंटीकरणात वाढ दिसून आल्याने या परिषदेची गरज व महत्त्व अधिकच स्पष्ट झाले. यासाठी १९९०-१९९२ मध्ये अनेक प्रिप्रेटरी कमिटी नेमण्यात आल्या. त्यांनी जगातील सर्व देशांच्या सरकारांशी तसेच पर्यावरणावर काम करण्याच्या विविध स्वयंसेवी संघटनांशी विचार विनिमय करून “वसुंधरा परिषदे” साठी मसुदा तयार केला. या परिषदेच्या निमित्ताने विविध राष्ट्रांमधील स्वयंसेवी संघटनांनासुद्धा जागतिक राजकारणात आपली मते मांडण्याचा अधिकार मिळाला.

वसुंधरा परिषदेमध्ये मुख्यतः तीन महत्त्वाच्या भूमिकांवर चर्चा व सहा झाल्या.

१) **Agenda 21 :** २१ व्या शतकासाठी आपल्या समोरील उद्दिष्टे व कार्यक्रम काय असावेत याबाबत हा करार आहे. यात जगासमोरील विकास व पर्यावरण संतुलनाबाबतच्या सर्व प्रश्नांवर सखोल चर्चा

केलेली आहे. या प्रमुख ८०० पानी करारालाच ‘रियोचा जाहीरनामा’ ही म्हटले जाते. यात मानवी स्वातंत्र्य आणि विकासाच्या हक्काबरोबरच निसर्गाच्या समतोलालाही महत्त्वाचे स्थान दिले गेले आहे.

२) **जागतिक तापमान वाढीचा करार :** (Global Warming Treaty) जागतिक वातावरणाचे तापमान दरवर्षी वाढतच चालले आहे. यामुळे वातावरणातील ओझोन वायू नष्ट होत आहे. सूर्योपासून येणारे



हानिकारक किरण नष्ट करण्याचे महत्त्वाचे काम हा ओझोन वायू करत असतो. जागतिक वातावरणाच्या तापमानवाढीचे प्रमुख कारण हे पेट्रोलवर चालणारी वाहने व औषिंक ऊर्जा केंद्रे आहेत. या दोन्ही प्रकारात पाश्चात्य देशांतून मोठ्या प्रमाणावर कार्बनडायऑक्साईड वातावरणात मिसळतो. हे प्रमाण विकसनशील देशांमध्ये खूपच कमी आहे. ही तापमानवाढ रोखण्यासाठी पश्चिमी देशांनी स्वतःवर काही निर्बंध मान्य केले. यात प्रदूषणाची १९९० सालाची पातळी कायम राखण्याचे ठरले. यासाठी नैसर्गिक साधनांचा उपयोग कमी न करता इंधनाचा किफायतशीरपणे वापर करण्याचे प्रयत्न सुरु झाले.

३) **जैविक विविधतेचे धोरण (Bio Diversity Convention) :** गेल्या १० वर्षात जागतिक जैविक विविधतेचा प्रचंड गतीने ज्ञास होत आहे. यामुळे प्राणी, पक्षी व वनस्पतींच्या अनेक जाती नष्ट झाल्या

आहेत. त्यामुळे माणसाच्या अनोत्पादनाच्या प्रक्रियेत अडथळे निर्माण होत आहेत. त्यामुळे जंगलांचे संरक्षण हे अत्यावश्यक आहे. पण सध्या अशा प्रकारची जैविक विविधता प्रामुख्याने लॅटिन अमेरिका, आफ्रिका व आशियातच सापडते. त्यामुळे येथील राष्ट्रांनी ही संपत्ती जगाच्या विकासासाठी संरक्षित ठेवावी असा पश्चिम राष्ट्रांच्या आग्रह आहे. तर पश्चिमी राष्ट्रांच्या ऊर्जा वापरासाठी जर ही संपत्ती टिकवायाची असेल तर विकसनशील राष्ट्रांना त्यांनी विकासासाठी भांडवल पुरवावे असा त्यांचा आग्रह आहे. विकसनशील राष्ट्रांच्या मतानुसार हे उपकार नसून हा मोबदला आहे. यासाठी प्रत्येक विकसित राष्ट्राने त्यांच्या एकूण राष्ट्रीय उत्पादनाच्या (GNP) ०.७% रक्कम विकसनशील राष्ट्रांच्या विकासासाठी घावी असे ढोबळ मानाने ठरले. तथापि, सुरुवातीला युरोपीय राष्ट्रे, जपान व अमेरिकेचा याला विरोध होता. परंतु शेवटी अमेरिका सोडून सर्व देशांनी या करारावर सहा केल्या.

रियोच्या जैविक विविधतेच्या धोरणावर १५२ देशांनी व जागतिक तापमानवाढीच्या करारावर १५० देशांनी मान्यतादर्शक सहा केल्या. तसेच Global Environment Facilities ची स्थापना करण्यात आली. यात सर्व विकसित देशांनी आपला वाटा जमा करावा असे ठरले. GEF चे चालक म्हणून World Bank, UNE व UNDP या संस्था काम करणार आहेत.

रियो परिषदेत चर्चिलेली जागतिक विकासनीती अंमलात आणण्यासाठी प्रत्येक राष्ट्राने स्वतःच्या विकासाच्या भूमिका लक्षात घेऊन स्वतःवर घातलेले निर्बंध पाळले पाहिजेत असे मत रियोला गेलेल्या प्रा. विजय परांजपे यांनी आग्रहाने मांडले.

- सचिन गाडगीळ
S.Y.B.Com

नव्या युगाचे पाइक आम्ही. . .

ज्ञान प्रबोधिनीतील युवक-युवती कार्यकर्त्यांचं, प्रबोधकांचं एक आदर्श चित्र या पद्यातील रूपकांमधून आपल्या डोळ्यांपुढे साकारतं. कसे आहेत हे युवक? - तर ते आहेत नव्या युगाची नांदी करणारे शिलेदार ! या देशाचा कायापालट करण्यासाठी कटिबद्ध झालेले महत्वाकांक्षी तरुण ! 'रूप पालटू देशाचे' या मंत्राची दीक्षा घेतलेले कार्यकर्ते !

दुसऱ्या महायुद्धात बेचिराख झालेल्या जपानचं रूप तिथल्या तरुणांच्या जिद्दीमुळे, अपार मेहनतीमुळे पालटलं !

इस्त्रायलसारख्या चिमुकल्या राष्ट्रानं वैराण वाळवंटात नंदनवन फुलविलं. युद्धाच्या झळा पोहोचलेला कोरियासारखा छोटा देश उद्योगांधंद्यामध्ये प्रगती करून झापाट्याने पुढे आला ! मग आपण का नाही आपल्या देशाचं रूप पालटू शकणार?

कधी काळी आपल्या देशात सोन्याचा धूर निघत होता. परंतु परकीयांच्या आक्रमणांपुढे टिकाव न लागून आपली मातृभूमी आज 'लंकेची पार्वती' बनली ! तिचं दारिद्र्य, अनारोग्य, अज्ञान दूर करून तिचा चेहरा मोहरा बदलून टाकायचाय ! त्यासाठी हवी आहे थोडी चीड ! थोडी जिद ! अशी जिद, स्फूर्ती सभोवतालच्या तरुणांमध्ये निर्माण करणं हे आहे प्रबोधकांचं ध्येय !

समाज परिवर्तनाची पताका खांद्यावर घेऊन निघालेल्या ह्या प्रबोधकांचं व्यक्तिमत्त्व अनेक अंगांनी बहरलेलं आहे. त्यांना देशाची भौतिक समृद्धी करणाऱ्या उद्योग आणि तंत्रज्ञानाचं महत्व पटतं. त्याचवेळी वेदांनी उलगडून दाखविलेला जीवन साफल्याचा अर्थही त्यांना भावतो. विज्ञान त्यांच्या बुद्धीला आकर्षित करतं तर काव्य त्यांच्या भावना फुलवितं !

स्वातंत्र्यवीर सावरकरांच्या शब्दात, 'जे जे उत्कट उदात्त उन्नत, महन्मधुर ते ते' सर्व प्रबोधकांचं सहचारी बनतं.

असे हे शक्तिपूजक तरुण मातृभूमीला वैभवाच्या शिखरावर नेऊन ठेवण्याचा दृढसंकल्प करीत आहेत. ज्यांच्या रोमरोमी हा संकल्प भिनलाय त्यांना दुसरं काहीच प्रिय वाटत नाही ! काजव्याएवढं अल्प तेज त्यांच्या जवळ असलं तरी ते स्वयंप्रकाशित असल्यामुळे त्यात ठिणगीचं बळ एकवटलंय !

त्यासाठी मरणाशीही सामना करण्यास तयार असलेले हे युवक हसत हसत, सहजगत्या जीवपुष्पाचं त्यागपत्र मातृभूमीच्या चरणी अर्पण करण्यास उत्सुक झाले आहेत!

- प्रा. नलुताई गुजराथी

नव्या युगाचे पाइक आम्ही तारे नवक्षितिजावरचे निजरुद्धिराची आण वाहुनी रूप पालटू देशाचे ॥

आद्यकवींनी चित्रियलेली भूमी ही सुजला, सुफला रूप तियेचे आज पाहुनी चीड घेतली चित्ताला सुजल-सुफलता पुन्हा निर्मिण्या कोटि कोटि व्यापू गगने भागिरथीला प्रसन्न करण्या वाहू यत्नांची सुमने घराघरातुन मनामनातुन दीप चेतवू स्फूर्तीचे ॥१ ॥

यंत्रदेव तो पूज्य अम्हाला पूज्य अम्हाला वेदत्रह्या विज्ञानावर भक्ति असूनही गंध मोहवी काव्याचा पूजनीय तो उंच हिमाचल पूज्य अम्हाला सागर हा भव्यत्वाची साक्ष ज्यामध्ये पूजा त्याची करू महा या सर्वांच्या पूजामधुनी पूजन करू या शक्तीचे ॥२ ॥

समोर मूर्ति मातृभूमिची आज न काही प्रिय दुसरे शुद्ध मनाचे कोंदण करूनी तिच्या रूपाचे जडवू हिरे स्वयंप्रकाशित अम्ही काजवे दुष्ट ग्रहांवर मात करू आकांक्षांच्या पूर्तीसाठी मृत्युशीही होड धरू त्यागपत्र हे आजच लिहिले अवघ्या जीवनपुष्पाचे ॥३ ॥

- विनय हडीकर

कशास आई भिजविसी डोळे उजळ तुझे भाल ।

रात्रीच्या गर्भात उद्याचा असे उषःकाल ॥